

அஹ்மதிய்யா முஸ்லிம் ஜமாஅத்தின் உலகளாவிய தலைவர் ஹஸ்ரத் ஐந்தாவது கலீஃபத்துல் மஸீஹ்

(அய்யதஹுல்லாஹுத் தஆலா பின்ஸரிஹில் அஸீல் - அல்லாஹ் தனது வல்லமைமிக்க உதவியினால் அவர்களை வலுப்படுத்துவானாக)

அவர்கள் 16.12.2016 அன்று ஆற்றிய ஜமுஆ பேருரையின் சுருக்கம்

தஷஹ்ஹுத், தஅவ்வுது மற்றும் சூரா ஃபாத்திஹா ஓதிய பிறகு ஹுஸூர் அவர்கள் கூறினார்கள்:

நாம் இன்றைய நாட்களில் இஸ்லாமிய மாதம் ரபீவுல் அவ்வலைக் கடந்து கொண்டிருக்கின்றோம். ரபீவுல் அவ்வல் 12 ஆம் தேதி ஹஸ்ரத் நபிகள் நாயகம் (ஸல்) அவர்கள் பிறந்தார்கள் என்பதால் இந்த மாதம் இஸ்லாமிய உலகில்—அதிலும் குறிப்பாக இந்தியா, பாகிஸ்தானில் சிறப்பாக கொண்டாடப்படுகின்றது. ஓர் எகிப்திய அறிஞரின் ஆய்வின் படி ரபீவுல் அவ்வல் 9 ஆம் தேதி ஹஸ்ரத் நபி (ஸல்) அவர்கள் பிறந்தார்கள் என்று ஹஸ்ரத் மிர்ஸா பஷீர் அஹ்மது M.A தனது சீர்த் காத்தமுன்னபிய்யின் என்ற நூலில் குறிப்பிட்டுள்ளார்கள்.

எவ்வாறிருப்பினும், நமது எஜமானர் ஹஸ்ரத் நபி (ஸல்) அவர்கள் பிறந்த மாதம் ரபீவுல் அவ்வல் மாதமாகும். ஆனால், முஸ்லிம்களின் நிலைகளின் மீது நமக்கு வேதனை ஏற்படுகின்றது. அவர்கள் இந்நாளை மனித இனத்தின் கருணையாளர் மற்றும் அகில உலகங்களுக்கும் அருட்கொடையாளரின் பிறந்த நாளாகக் கொண்டாடுகின்றனர். ஆயினும், அவர்களின் உள்ளங்கள் உடைந்திருக்கும் என்பதை உண்மைப்படுத்தக் கூடியவர்களாக உள்ளனர். 'ருஹ்மாவு பைனஹும்— அவர்கள் தங்களுக்கிடையில் மிகவும் கருணையுடன் நடந்து கொள்வர்' என்ற பண்பை அல்லாஹ் முஸ்லிம்களின் சிறப்பம்சமாக எடுத்துரைக்கின்றான். ஆனால், இவர்கள் கருணையுடன் நடந்து கொள்வது என்பது ஒருபுறம் இருக்கட்டும். இவர்களின் பெரும்பான்மை ஒருவர் மற்றவரின் இரத்தத்தைக் குடிக்க விரும்புகின்றனர். நூற்றுக்கணக்கான முஸ்லிம்கள், முஸ்லிம்களின் கைகளினாலேயே கொலை செய்யப்படுகின்றனர் என்ற செய்தி தினமும் செய்தித்தாள்களில் வருகிறது. இவ்விஷயங்கள் அனைத்தும் அல்லாஹ்வும் அவனது தூதரும் மிகவும் வெறுக்கக் கூடிய விஷயங்களாகும். அவர்கள் அநீதியிழைக்க விரும்பினால் அநீதியிழைத்துக் கொள்ளட்டும். ஆனால், இவ்விஷயங்களை அவர்கள் அல்லாஹ் மற்றும் அவனது தூதரின் பெயரால் செய்வதே அவலமாகும். அல்லாஹ் மற்றும் அவனது தூதரின் பெயரால் ஒரு முஸ்லிம் மற்றொரு முஸ்லிமை கொலை செய்கின்றார். அல்லாஹ்வோ அகில உலகங்களுக்கும் இறைவனாக உள்ளான். அவன் அருளாளனும், மேன்மேலும் கருணை காட்டுபவனுமாவான். அவனது தூதரோ அகில உலகங்களுக்கும் ஓர் அருட்கொடை ஆவார்கள். அவர்களின் பெயரில் அநீதியும் அக்கிரமமும் செய்து ஏழை எளியவரின் பெண்கள், குழந்தைகள் மற்றும் அப்பாவினை அவர்களின் வீடுகளிலிருந்து வெளியேற்றுகின்றனர். அவர்களை பசி, பட்டினிக்கு ஆளாகும்படி செய்கின்றனர்; கொலை செய்யப்படுகின்றனர். அல்லாஹ் மற்றும் அவனது தூதரின் பெயரில் இவை அனைத்தையும் மிகவும் துணிவுடனும் வெட்கமின்றியும் செய்யப்படுகின்றது. ஒரு அப்பாவி முஸ்லிமை வேண்டுமென்றே கொலை செய்வது நரகத்திற்குக் கொண்டு செல்லும். எந்த அப்பாவியைக் கொண்டு விட்டால் நீங்கள் நரக நெருப்பிலிருந்து தப்பிக்கவே முடியாது என்று அல்லாஹ் கூறுகின்றான்.

ஆனால், இந்த மார்க்க குத்தகைக்காரர்கள் மற்றும் சுயநலத் தலைவர்கள், பாமர மற்றும் சாதாரண முஸ்லிம்களுக்கு சொர்க்கத்தின் ஆசை காட்டி அந்தப் பணிகளில் அவர்களை ஈடுபடுத்துகின்றனர். இஸ்லாம் என்றாலே அநீதி அக்கிரமம் என்று முஸ்லிம் அல்லாத உலகம் எண்ணும் அளவிற்கு இவர்கள் இஸ்லாத்தை அவமானப்படுத்தி விட்டனர். ஆயினும், ஒரு விஷயத்தில் இந்த பெயர் தாங்கிய முஸ்லிம்கள், தலைவர்கள் மற்றும் அவர்களது ஆலிம்கள் தங்களுக்குள் ஒன்று கூடி ஒருவருக்கொருவர் உதவி ஒத்தாசை செய்வதாகக் கூறுகின்றனர். ஆனால், அந்த விஷயத்தை அல்லாஹ்வும், அவனது தூதரும் தடை செய்துள்ளார்கள்.

அல்லாஹ், தூதர் (ஸல்) அவர்கள் கூறினார்கள்: முஸ்லிம்களின் உள்ளம் பிரிந்து விடும்போது என்ற நிலையில் ஆகி விடும்போது, முஸ்லிம்கள் ஒருவர் மற்றவரின் கழுத்தைச் சீவுமபோது முஸ்லிம்கள் நேர்வழி உள்ளது எனக் கருதி பெயர் தாங்கிய ஆலிம்களிடம் செல்வர். ஆனால், அந்த ஆலிம்களோ அல்லாஹ்விடமிருந்து விலக்கக்கூடிய பணிகளில் மும்முரமாக இருப்பர். இன்னும் சொல்வதென்றால், சாதாரண மக்களின் நிலையை விட மோசமான நிலையாக அவர்களின் நிலை இருக்கும் என்று ஹஸ்ரத் நபி (ஸல்) அவர்கள் கூறினார்கள். அவர்களின் ஆலிம்கள் வானத்தின் கீழ் வசிக்கும் படைப்பினங்களில் கேடுகெட்ட படைப்பினங்களாக இருப்பர். ஏனென்றால், அவர்கள் குழப்பம் விளைவிக்கக் கூடியவர்களாக இருப்பர். அவர்களிடமிருந்தே குழப்பம் தோன்றும் என்று ஹஸ்ரத் நபி (ஸல்) அவர்கள் கூறினார்கள்.

இன்று நாம் ஆலிம்களில் பெரும்பான்மையிடம் இதே நிலையைத்தான் காண்கின்றோம். நெருப்பை அணைப்பதற்குப் பதிலாக இவர்கள் நெருப்பை மூட்டுகின்றனர். எனவே, ஹஸ்ரத் நபி (ஸல்) அவர்கள் இந்த நிலைகளின் வடிவத்தை வரைந்து கூறியுள்ளார்கள். இந்நிலையைக் கண்டு இஸ்லாத்தின் மீது கவலை கொண்ட முஸ்லிம்கள் ஒருபோதும் அவநம்பிக்கை அடைந்து விடக் கூடாது என அன்னார் கூறினார்கள். அதுபோன்ற காலகட்டத்தில் வாக்களிக்கப்பட்ட மஸீஹ் மற்றும் வாக்களிக்கப்பட்ட மஹ்தி தோன்றுவார். அவர் தனது எஜமானரின் முழுமையான தொண்டன் என்ற ரீதியில் முஸ்லிம்களையும், முஸ்லிம் அல்லாதவர்களையும் உண்மையான இஸ்லாமிய போதனைகளை அறியச் செய்வார். மேலும் இஸ்லாத்தின் அழகிய, ஒளிமயமான

போதனைகளைக் கொண்டு உலகை ஒளிமயமாக்குவார். பின்னர் மீண்டும் அவர் உம்மத்தே வாஹிதா - ஒன்றிணைந்த சமுதாயத்தை உருவாக்குவார். ஆனால், நான் கூறியது போன்று இந்த காரணத்தினாலேயே உலமாக்கள் அன்னாரை நிராகரிக்கின்றனர். மேலும் பொதுமக்களுக்கும், பாமர முஸ்லிம்களுக்கும் தவறான விஷயங்களைக் கூறி குழப்பத்தின் சூழலை உருவாக்க முயலுகின்றனர். மக்களின் உணர்வுகளுடன் விளையாடுகின்றனர். மேலும் இல்லாத ஒன்றை குழப்பம் விளைவிப்பதற்காக மக்களிடம் கூறுகின்றனர். ஹஸ்ரத் நபி (ஸல்) அவர்கள் காத்தமுன்னியியீன் ஆவார்கள். இது ஒவ்வொரு முஸ்லிமின் கொள்கையாகும். அதில் நம்பிக்கை கொள்ளாத வரை ஒருவரின் ஈமான் முழுமையானதாக இருக்க முடியாது. ஹஸ்ரத் நபி (ஸல்) அவர்களுடன் ஷரீஅத் முழுமை பெற்று விட்டது. ஆனால், இந்த குழப்பவாதிகளான உலமாக்கள் பொதுமக்களின் உணர்வுகளைத் தூண்டி விடுகின்றனர். கத்மே நுபுவ்வத் கொள்கையில் அஹ்மதி நம்பிக்கை கொள்வதில்லை என்று கூறுகின்றனர். இதற்கு நாம் இன்னாலில்லாஹ் ஒதியவாறு 'லஃனத்துல்லாஹி அல்ல காதிபீன் - பொய்யர்களின் மீது அல்லாஹ்வின் சாபம் உண்டாவதாக' என்று கூறுவதைத் தவிர வேறொன்றும் சொல்வதற்கில்லை. எவர் அஹ்மதியாக தன்னைக் கூறிக் கொண்டு ஹஸ்ரத் நபி (ஸல்) அவர்களை காத்தமுன்னியியீன் என நம்பிக்கை கொள்வதில்லையோ அவர் தீயவரும், கட்டுப்பாடாவதும், இஸ்லாத்தின் வட்டத்தை விட்டு வெளியேறியவரும் ஆவார். அஹ்மதியா முஸ்லிம் ஜமாஅத்திற்கு அதுபோன்ற நபருடன் எந்த சம்பந்தமுமில்லை. ஆயினும், ஒரு விஷயம் கண்டிப்பானதாகும். அது என்னவென்றால், ஹஸ்ரத் நபி (ஸல்) அவர்கள் காத்தமுன்னியியீன் என்பதற்கு என்ன பொருள் கொடுத்தார்களோ அதே பொருளைத்தான் அஹ்மதிகளும் கொடுக்கின்றனர். அதனை அல்லாஹ் திருக்குர்ஆனிலும் கூறியுள்ளான். ஹஸ்ரத் நபி (ஸல்) அவர்களை பின்பற்றாத மற்றும் அன்னாரின் ஷரீஅத்திற்கு எதிராக இனி எந்த நபியும் வர முடியாது. அபுபக்ரே! ஒரு நபி தோன்றும் வரை நீரே இந்த உம்மத்தில் மிகச் சிறந்தவராவீர் என்று ஒரு சந்தர்ப்பத்தில் ஹஸ்ரத் நபி (ஸல்) அவர்கள் கூறினார்கள்.

ஆக, ஹஸ்ரத் நபி (ஸல்) அவர்கள் நபித்துவ வாசலை மூடிவிடவில்லை. ஆயினும், ஹஸ்ரத் நபி (ஸல்) அவர்களின் வட்டத்தை விட்டு வெளியேறி எந்த நபியும் வர முடியாது. எந்தவொரு புதிய ஷரீஅத்தும் வர முடியாது. ஹஸ்ரத் மிர்ஸா குலாம் அஹ்மது (அலை) அவர்களை நாம் நபியாக ஏற்றுக் கொண்டுள்ளோம் என்றால், அன்னாரை ஹஸ்ரத் நபி (ஸல்) அவர்களின் முழுமையான தொண்டர் என்ற அடிப்படையிலேயே ஏற்றுக் கொண்டுள்ளோம். இதுவே முந்தைய உலமாக்களின் கருத்தாகவும் இருந்தது. ஷாஹ் வலியுல்லாஹ் தெஹ்லவி தனது புத்தகத்தில், ஹஸ்ரத் நபி (ஸல்) அவர்கள் தன்னோடு நபித்துவம் முழுமை பெற்றது என்று கூறியதன் பொருள், இனி ஷரீஅத்தைப் பெற்று கொண்டு எந்த நபியும் வரமாட்டார் என்பதே யாகும். ஷரீஅத் இல்லாத நபி வர முடியும் என்று கூறினார்கள். ஹஸ்ரத் ஆயிஷா (ரலி) அவர்கள், ஹஸ்ரத் நபி (ஸல்) அவர்களை காத்தமுல் அன்பியா எனக் கூறுங்கள். ஆனால் அன்னாருக்குப் பிறகு நபியில்லை எனக் கூறாதீர்கள் என்று கூறினார்கள்.

ரபீயுல் அவ்வல் என்ற ரீதியிலும், ஹஸ்ரத் நபி (ஸல்) அவர்களை இழிவுபடுத்துதல் மற்றும் கத்மே நுபுவ்வத் என்ற பெயரில் நான்கு நாட்களுக்கு முன்பு பாகிஸ்தானில் கூட்டங்கள் நடைபெற்றன. துல்மிஆவில் மவ்லவிகளும், குண்டர்களும் ஒன்று சேர்ந்து ஊர்வலங்கள் நடத்தினர். நமது பள்ளிவாயிலின் மீது தாக்குதல் நடத்தினர். பள்ளிவாயிலினுள் அஹ்மதிகள் இருந்தனர். அவர்களை அஹ்மதிகள் உள்ளே வரவிடவில்லை. பள்ளிவாயிலின் கதவு தாழிடப்பட்டிருந்தது. போலீஸ் கூறியதற்கிணங்க மஸ்ஜிதை பாதுகாப்போம் என்ற போலீஸின் வாக்குறுதிக்குப் பிறகு அஹ்மதிகள் மஸ்ஜிதின் கதவைத் திறந்தனர். ஆனால், கதவை திறந்ததும் குண்டர்கள் உள்ளே நுழைந்தனர். போலீஸ் விலகி விட்டது. பின்னர் அவர்கள் மஸ்ஜிதின் பொருட்களை எடுத்து வெளியே வீசி தீயிட்டனர். இவ்வாறு தாம் இஸ்லாத்திற்கு மாபெரும் தொண்டாற்றி விட்டதாக அவர்கள் எண்ணிக் கொண்டனர். எவ்வாறிருப்பினும், நாம் சட்டத்தை கையில் எடுக்கக் கூடாது; கையில் எடுப்பதும் இல்லை. உலகப் பொருட்களைப் பற்றிய கேள்வியைப் பொருத்தவரை நமக்கு அதைப் பற்றி எந்த கவலையும் இல்லை. அவர்கள் நமக்கு பாதிப்பை ஏற்படுத்தினர். பரவாயில்லை ஏற்படுத்தி கொள்ளட்டும். ஆனால், நமது கொள்கை, ஹஸ்ரத் நபி (ஸல்) அவர்கள் மீது முழுமையான நம்பிக்கை கொள்ளுதல் மற்றும் ஏகத்துவத்தை நமது உள்ளத்தில் நிலைநாட்டுதல் போன்ற விஷயங்களைப் பொருத்தவரை நாம் நமது உயிரைக் கூட தியாகம் செய்து விடுவோம். ஆனால், இந்த கொள்கையிலிருந்து நாங்கள் விலகக் கூடியவர்கள் அல்ல. லாயிலாஹ இல்லல்லாஹ் முஹம்மதுர் ரஸூலுல்லாஹ் என்ற நிலைப்பாட்டிலிருந்து நாங்கள் ஒருபோதும் பின்வாங்க மாட்டோம் என்றே நாம் கூறி வந்துள்ளோம். மேலும் அதற்காக தியாகங்களும் செய்து வந்துள்ளோம்.

இம்மக்கள் வெறும் சடங்கிற்காக மீலாதுந் நபி கொண்டாடுகின்றனர். சம்பிரதாயத்திற்காக ஒன்று கூடி சொற்பொழிவு நிகழ்த்துகின்றனர். பாகிஸ்தானில் நடைபெறும் அந்த பெரும்பாலான கூட்டங்களில் அஹ்மதிகளை ஏசிப் பேசுவதைத் தவிர்த்து சொற்பொழிவில் வேறெதுவும் இடம்பெறுவதில்லை. தற்காலிகமாக வீணான மற்றும் ஏச்சுப் பேச்சுக்களைச் செய்து இஸ்லாத்திற்கு அளப்பெரும் தொண்டாற்றி விட்டதாக எண்ணுகின்றனர். ஆனால், அசல் தொண்டின்பான பொறுப்பை ஹஸ்ரத் மஸீஹ் மவ்லுது (அலை) அவர்கள் வாதம் செய்த போதே அஹ்மதியா முஸ்லிம் ஜமாஅத் ஏற்றுக் கொண்டது.

ஹஸ்ரத் மஸீஹ் மவ்லுது (அலை) அவர்கள் கூறினார்கள்: நான் ஏகத்துவம் மற்றும் ஹஸ்ரத் நபி (ஸல்) அவர்களின் கண்ணியத்தை நிலைநாட்டவே வந்துள்ளேன். இஸ்லாத்தின் மறுமலர்ச்சி தன் மூலமாகவே நடைபெறும் என்றும் அன்னார் கூறினார்கள். பின்னர் இரண்டாவது கிலாஃபத் காலகட்டத்தில் ஒருமுறை ஹஸ்ரத் நபி (ஸல்) அவர்களுக்கு எதிராக முஸ்லிம் அல்லாதவர்கள் பத்திரிகை மற்றும் செய்தித்தாள்களில் வீணான ஏச்சுப் பேச்சுக்களைச் செய்து வந்தனர். மிகவும் அகத்தமான வார்த்தைகளைப் பயன்படுத்தி கட்டுரைகள் எழுதி வந்தனர். அப்போது ஹஸ்ரத் இரண்டாவது கலீஃபத்துல் மஸீஹ் (ரலி) அவர்கள் பெரியளவில் இந்தியா முழுவதும் சீர்த்துந் நபி கூட்டம் நடத்தினார்கள். இப்போது கருத்து வேறுபாடுகளை மறந்து அனைவரும்

ஒன்று கூடி இஸ்லாம் மற்றும் ஹஸ்ரத் நபி (ஸல்) அவர்களின் கண்ணியத்தைப் பாதுகாத்துக் கொள்ளுங்கள் என அஹ்மதிகள், ஏனைய முஸ்லிம்களை நோக்கி கூறினார்கள். மாபெரும் அளவில் அதனை அன்னார் தொடங்கி வைத்தார்கள். இன்னும் சொல்லப்போனால், கண்ணியத்திற்குரிய முஸ்லிம் அல்லாதவர்களுக்கு கூட அன்னார் அழைப்பு விடுத்தார்கள். ஹஸ்ரத் நபி (ஸல்) அவர்கள் மீது முழுமையான நம்பிக்கை கொள்ள வேண்டும். மேலும், அன்னாரின் கண்ணியத்தைப் பாதுகாக்க முயல வேண்டும். ஹஸ்ரத் நபி (ஸல்) அவர்களின் கருணை என்பது முழு உலகின் மீதும் உள்ளது. அன்னார் அகில உலகங்களுக்கும் ஓர் அருட்கொடை ஆவார்கள். எனவே, கண்ணியத்திற்குரிய முஸ்லிம் அல்லாத நண்பர்களும் ஹஸ்ரத் நபி (ஸல்) அவர்களின் வாழ்க்கை வரலாறைப் பேச வேண்டும் என்றும் கூறினார்கள். அந்த அடிப்படையில் ஏராளமான கல்வியறிவு படைத்த நபர்கள் அதில் இந்துக்களும் அடங்குவர். அந்தக் கூட்டத்திற்கு வருகை தந்து தமது கட்டுரையைப் படித்தனர்.

1928 -ல் காதியானில் முதல் ஜல்ஸா நடைபெற்றது. அதில் இந்து மத கவிஞர்களின் இரண்டு பாடல்களும் படிக்கப்பட்டது. ஹஸ்ரத் இரண்டாவது கல்ஃபத்துல் மஸீஹ் (ரலி) அவர்களின் வழிகாட்டுதலுக்கேற்ப முழு இந்தியாவிலும் நான் கூறியது போன்று ஜல்ஸாக்கள் நடைபெற்றன. கொள்கை அளவில் கருத்து வேறுபாடுகள் இருந்த போதிலும் அக்காலத்தில் ஆலிம்கள் உட்பட பல அஹ்மதி அல்லாத முஸ்லிம்களும் கலந்து கொண்டனர். அவர்களில் எதிர்ப்பு தெரிவிக்கக் கூடியவர்களும் இருந்தனர். ஆனால், அவர்களில் பலர் அந்த திட்டத்தை, முயற்சியை வெற்றிகரமாக ஆக்கினார்கள். அதன்படி பத்திரிகைகளில் பரபரப்பாகப் பேசப்பட்டது. செய்திகளும் வெளி வந்தன.

மஷ்ரிக் கோரக்பூர் என்றவொரு பத்திரிகை 1928 ஆம் ஆண்டு ஜூன் மாதம் 21 ஆம் தேதி எழுதியது: இந்தியாவில் இந்த வரலாறு எப்பொழுதும் உயிரோட்டமாக இருக்கும். ஏனென்றால், இந்த ஜல்ஸாவில் உயர்ந்த அந்தஸ்து படைத்த மற்றும் ஈருலக தலைவருமான ஹஸ்ரத் முஹம்மது (ஸல்) அவர்களை முஸ்லிம்களின் அனைத்துப் பிரிவுகளும் ஒன்றிணைந்து ஏதாவதொரு வகையில் புகழ்ந்தது. முதலிடத்தில் நமது நகரம் இருக்க வேண்டும் என ஒவ்வொரு நகரமும் போட்டி போட்டன. எந்த நபர்கள் அந்த சந்தர்ப்பங்களில் பிரிவினை மற்றும் குழப்பம் செய்யும் வகையில் விளம்பரங்கள் செய்தார்களோ மற்றும் சொற்பொழிவுகளை எழுதி எங்களுக்கு அனுப்பி வைத்தனரோ அவர்கள் மிகவும் மூடர்கள் சிலர் இருக்கின்றார்கள். அவர்களுக்கு எதிர்ப்பு தெரிவித்தே ஆக வேண்டும்.

அத்தகைய நபர்களைப் பற்றி இந்த பத்திரிகை எழுதக் கூடியவர் கூறுகின்றார்: அவர்கள் மிகவும் மூடர்கள் ஆவர். எமது கொள்கையை அவர்கள் அறிந்திருக்கவில்லை. எமது கொள்கை என்னவென்றால், எவர் லாயிலாஹ இல்லல்லாஹ் முஹம்மதுர் ரஸூலுல்லாஹ் என்ற கொள்கையின் மீது நம்பிக்கை கொள்வாரோ அவர் இரட்சிப்பிற்குரியவராவார். எவ்வாறிருப்பினும் ஜல்ஸா வெற்றிகரமாக நடந்து முடிந்ததன் காரணமாக நாங்கள் அஹ்மதிய்யா முஸ்லிம் ஜமாஅத்தின் இமாம் ஹஸ்ரத் மிர்ஸா பஷீருத்தீன் மஹ்மூது அஹ்மது அவர்களுக்கு வாழ்த்துக்களைத் தெரிவித்துக் கொள்கிறோம். ஷியாக்களும், சுன்னத் ஜமாஅத்தைச் சார்ந்தவர்களும், காதியானிகளும் இதேபோன்று ஆண்டில் 2, 4 முறை ஓரிடத்தில் ஒன்று கூடி வந்தால் இந்த நாட்டில் எந்த சக்தியும் இஸ்லாத்திற்கு எதிராக செயல்பட முடியாது.

அடுத்து சுல்தான் என்ற ஒரு பெங்காளி பத்திரிகை - கல்கத்தாவிலிருந்து வெளி வந்த பத்திரிகையாகும். அது எழுதுகின்றது: அஹ்மதிய்யா ஜமாஅத் ஜூன் 17 ஆம் தேதி ஹஸ்ரத் நபி (ஸல்) அவர்களின் வாழ்க்கை வரலாறை எடுத்துரைப்பதற்காக இந்தியா முழுவதும் ஜல்ஸா நடத்தியது. ஏறக்குறைய எல்லா இடங்களிலும் ஜல்ஸா வெற்றிகரமாக நடந்து முடிந்ததாக நமக்கு தபால் வந்துள்ளது. இந்தப் பணியில் இதற்கு முன்னர் ஒருபோதும் கிடைத்திராத வெற்றி அஹ்மதிகளுக்கு தற்போது கிடைத்துள்ளது என்பது உண்மையாகும். இதிலிருந்து அஹ்மதிய்யா ஜமாஅத் அனுதினமும் வலிமை அடைந்து வருகின்றது என்பதும், மக்களின் உள்ளங்களில் இடம் பிடித்து வருகின்றது என்பதும் நமக்கு தெரிய வருகிறது. நாங்களும் அவர்களின் வெற்றியை ஒப்புக் கொள்கிறோம். மேலும், அவர்கள் வெற்றி பெற வாழ்த்துகிறோம். ஆக, இப்படி பல அந்நியர்களும் எழுதினர். நமக்கு ஒத்துழைப்பும் வழங்கினர்.

எப்படியிருப்பினும், இது அஹ்மதிய்யா ஜமாஅத்தின் வரலாறு ஆகும். இந்த ஜல்ஸா தற்போது நடைபெறுகிறது. அல்லாஹ்வின் அருளால் உலகின் 208 நாடுகளில் எங்கெல்லாம் ஜமாஅத் நிறுவப்பட்டுள்ளதோ அங்கு இந்த ஜல்ஸாக்கள் நடத்தப்படுகின்றன. கத்மே நுபுவ்வத்தைப் பற்றிய சரியான அறிவு பெற்ற மக்கள் அஹ்மதிகளேயாவர். அதில் நிலைநிற்பவர்களும் அஹ்மதிகளாகவே இருப்பர் - இன்ஷா அல்லாஹ். ஹஸ்ரத் நபி (ஸல்) அவர்களின் சரியான அந்தஸ்தை உலகம் அடையாளம் காணும்படி அஹ்மதிகள் செய்து வருகின்றனர். வாக்களிக்கப்பட்ட மஸீஹ் (அலை) அவர்கள் நமக்கு இவ்விஷயத்தைக் கற்றுத் தந்ததன் விளைவாகவே நாம் இந்த பணிகளைச் செய்து வருகிறோம். அடுத்து, ஹஸ்ரத் நபி (ஸல்) அவர்கள் காத்தமுன்னபிய்யீன் என நாம் நம்பிக்கை கொள்வதில்லை என்ற குற்றச்சாட்டிற்கு பதிலளித்தவாறு அன்னார் ஓரிடத்தில் கூறுகின்றார்கள்:

நாங்கள் ஹஸ்ரத் நபி (ஸல்) அவர்களை காத்தமுன்னபிய்யீன் என ஏற்றுக் கொள்வதில்லை என்று என் மீதும் எனது ஜமாஅத்தினர் மீதும் பழிகமத்தப்படுகின்றது. இது மாபெரும் இட்டுக்கட்டு ஆகும். நாங்கள் எந்த அளவுக்கு உறுதியான நம்பிக்கை ஞானம் மற்றும் அகப்பார்வையுடன் ஹஸ்ரத் நபி (ஸல்) அவர்களை காத்தமுன்னபிய்யீன் என நம்புகின்றோமோ அதில் இலட்சத்தில் ஒரு பங்கு கூட மற்றவர்கள் நம்புவதில்லை. மேலும் அவர்களுக்கு அதற்குரிய அந்தஸ்தும் கிடைத்திருக்கவில்லை. ஹஸ்ரத் காத்தமுல் அன்பியா என அன்னாரை ஒப்புக் கொள்வதில் அடங்கியுள்ள இரகசியம், ஞானத்தை அவர்களால் உணரவே முடியவில்லை. அவர்கள் தமது மூதாதையர்களிடமிருந்து ஒரு சொல்லை செவியுற்றுள்ளனர் அவ்வளவுதான். ஆனால், அவர்கள்

அதன் உண்மையை அறியாதவர்களாக உள்ளனர். கத்மே நுபுவ்வத் என்றால் என்ன? அதன் மீது நம்பிக்கை கொள்வதன் பொருள் என்ன? என்பதையும் அவர்கள் அறிவதில்லை. ஆனால், நாங்கள் நிறைவான அகப்பார்வையுடன் ஹஸ்ரத் நபி (ஸல்) அவர்களை காத்தமுல் அன்பியா என நம்பிக்கை கொள்கின்றோம். இதனை அல்லாஹ் நன்கறிந்தவன் ஆவான். அல்லாஹ் நம் மீது கத்மே நுபுவ்வத்தின் உண்மையை எந்த அளவுக்கு நமக்கு கற்றுத் தந்துள்ளான் என்றால் அவன் நமக்கு வழங்கிய ஞானம் என்னும் பானத்தின் மூலமாக ஒரு சிறப்பான இன்பத்தைப் பெறுகின்றோம். அந்த நீருற்றிலிருந்து தாகத்தை தணித்துக் கொண்டவர்களைத் தவிர வேறெவராலும் அதனை கற்பனை செய்து கூட பார்க்க முடியாது.

அடுத்து, கத்மே நுபுவ்வத்தின் உண்மையை எடுத்துரைத்தவாறு ஹஸ்ரத் மஸீஹ் மவ்லுது (அலை) அவர்கள் கூறுகின்றார்கள்:

அல்லாஹ் நமக்கு நம்பிக்கையாளர்களிடம் தலைசிறந்த, இறை ஞானம் பெற்றவர்களில் தலைசிறந்த நபியை வழங்கியுள்ளான். அதேபோன்று வேதங்களில் மிகச் சிறந்த வேதத்தை அல்லாஹ் அன்னாருக்கு வழங்கியுள்ளான். ஹஸ்ரத் ரஸூலுல்லாஹ் (ஸல்) அவர்கள் காத்தமுன்னபிய்யீனாக உள்ளார்கள். அன்னார் மீது நபித்துவம் முற்றுப்பெற்று விட்டது. ஒருவரையொருவர் கருத்தை நெரித்து கதையை முடித்து விடுவதுபோன்று அன்னார் நபித்துவத்தை முடித்து விடவில்லை. அவ்வாறு முற்றுப்பெறச் செய்வது பெருமைக்குரியதல்ல. மாறாக, ஹஸ்ரத் ரஸூலுல்லாஹ் (ஸல்) அவர்களுடன் நபித்துவம் முற்றுப் பெற்றது என்பதன் பொருள் இயற்கையாகவே நபித்துவத்தின் சிறப்புகள் அன்னாரிடம் முழுமை பெற்று விட்டது. ஆதம் நபி முதல் மஸீஹ் இப்னு மர்யம் வரை வந்த நபிமார்களுக்கு பலதரப்பட்ட சிறப்புகள் வழங்கப்பட்டன. ஒருவருக்கு ஒரு சிறப்பும், வேறொருவருக்கு வேறொரு சிறப்பும் வழங்கப்பட்டது. ஆனால், அவை அனைத்தும் ஹஸ்ரத் ரஸூலுல்லாஹ் (ஸல்) அவர்களிடம் ஒன்றிணைக்கப்பட்டது. அதன் விளைவாக அன்னார் காத்தமுன்னபிய்யீன் ஆக ஆனார்கள். அதேபோன்று பல்வேறு வேதங்களில் நிலவி வந்த சிறப்பான போதனைகளும் இறை ஞானங்களும் அவை அனைத்தும் திருக்குர்ஆனில் முழுமை பெற்று விட்டன. திருக்குர்ஆன் காத்தமுல் குதாப் – அதாவது வேதங்களில் தலைசிறந்த வேதமாகத் திகழ்கிறது.

அடுத்து, ஹஸ்ரத் நபி (ஸல்) அவர்களின் உயர்ந்த அந்தஸ்தை எடுத்துரைத்தவாறு ஹஸ்ரத் மஸீஹ் மவ்லுது (அலை) அவர்கள் கூறுகின்றார்கள்:

உலக மக்களுக்கான உயிருள்ள நபி நிரந்தரமாக ஹஸ்ரத் நபி (ஸல்) அவர்கள் மட்டுமே ஆவார்கள். இஸ்ரவேல் மக்களில் எஞ்சியிருக்கும் யூதர்கள் அல்லது மஸீஹை இறைவா! இறைவா! என அழைக்கும் கிறித்தவர்களில் அடையாளங்களை வெளிப்படுத்துவதில் என்னுடன் போட்டி போடுபவர் எவரும் உள்ளனரா? நான் சவால் விடுத்துக் கூறுகிறேன். ஒருவர் கூட கிடையாது. இது ஹஸ்ரத் நபி (ஸல்) அவர்களின் அற்புதத்தை வெளிப்படுத்தும் ஆற்றலுக்கான தெளிவான சான்றாகும். ஏனெனில் நபியை ஏற்றுக் கொண்டு அவரை பின்பற்றுபவரின் கரங்களினால் வெளிப்படும் அற்புதம் என்பது அந்த நபர் பின்பற்றிய நபியின் அற்புதம் என்றே கூறப்படும். இது அனைவரும் ஏற்றுக் கொண்ட விஷயமாகும். எனவே, எனக்கு வழங்கப்பட்டுள்ள அசாதாரண அடையாளங்களும் எனக்கு வழங்கப்பட்டுள்ள முன்னறிவிப்புகளின் மகத்துவமிக்க அடையாளங்களும் உண்மையில் ஹஸ்ரத் ரஸூலுல்லாஹ் (ஸல்) அவர்களின் உயிருள்ள அற்புதங்கள் ஆகும். இன்று வேறெந்த நபியின் சீடருக்கும் இந்தப் பெருமை இல்லை. அதாவது, தான் பின்பற்றும் நபியின் பரிசுத்த ஆற்றலின் காரணமாக அசாதாரண அற்புதங்களை வெளிப்படுத்திக் காட்டும் தன்மை தன்னிடம் இருப்பதாக வாதம் செய்து பின்னர் அதை வெளிப்படுத்திக் காட்டக்கூடிய பெருமை ஹஸ்ரத் நபி (ஸல்) அவர்களின் சீடரைத் தவிர்த்து இந்த பெருமை இஸ்லாத்திற்கு மட்டுமே உள்ளது. இதிலிருந்து இன்று முழு மனித இனத்திற்கும் உயிருள்ள நபியாக ஹஸ்ரத் முஹம்மது (ஸல்) அவர்கள் மட்டுமே இருக்க முடியும் என்பது தெளிவாகின்றது. அன்னாரின் பரிசுத்தமான ஆன்மா மற்றும் பரிசுத்தமான ஆற்றலின் மூலமாக ஒவ்வொரு காலகட்டத்திலும் ஒரு இறை அடியார் இறை இருப்பினை வெளிப்படுத்திக் காட்டுவதற்கான ஆதாரத்தை முன்னிலைப்படுத்துகிறார்.

எனவே எதிரிகள் நம்மை என்ன வேண்டுமானாலும் கூறிக் கொள்ளட்டும். நம் மீது என்ன குற்றச்சாட்டுகளைச் சுமத்த வேண்டுமோ சுமத்திக் கொள்ளட்டும். நமது உள்ளங்களில் ஹஸ்ரத் நபி (ஸல்) அவர்களின் மீதான அன்பு உள்ளது. எல்லாரையும் விட அதிகமாக நமக்கு காத்தமுன்னபிய்யீன் என்பதைப் பற்றிய ஞானம் உள்ளது. நமக்கு இவை அனைத்தையும் ஹஸ்ரத் மஸீஹ் மவ்லுது (அலை) அவர்களே தந்துள்ளார்கள். எதிரிகளின் ஒவ்வொரு தாக்குதல் மற்றும் அநீதிகளுக்குப் பிறகும் முன்பை விட நாம் நமது ஈமானில் முன்னேறிக் கொண்டே செல்பவர்களாக இருப்போமாக! ஆமீன்.

Friday Sermon delivered by Hadrath Khaleefathul Masih Alkhamis (atba)
on 16.12.2016
Tamil Translation : Moulavi A. Abdur Rahman Tahir Sb
Published By Nazarath Nashr-O-Isha'ath, Sadr Anjuman Ahmadiyya - Qadian, 143516